

ಶ್ರಾವಣ ದರ್ಶನ : 16ನೇ ದಿನದ ಕಾರ್ಯಕ್ರಮ

ಚಿತ್ರದುರ್ಗ ಆ. 5 : ಮಾನವ ಬದುಕಿನಲ್ಲಿ ಸರ್ವವೂ ಸುವ್ಯವಸ್ಥಿತವಾಗಿರುವುದಿಲ್ಲ. ಸಂಸಾರದಲ್ಲಿ ಏರುಪೇರು ಸರ್ವೇಸಾಮಾನ್ಯ. ಏರುಪೇರುಗಳಿಲ್ಲದ ಜೀವನ ಅನುಭವ ನೀಡುವುದಿಲ್ಲ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ತಿಳಿಸಿದರು.

ಮುರುಘಾಮಠದಿಂದ ಬುಧವಾರ ನಡೆದ ಶ್ರಾವಣದರ್ಶನ 16ನೇ ದಿನದ ಫೇಸ್‌ಬುಕ್ ಮತ್ತು ಯುಟ್ಯೂಬ್ ಲೈವ್ ಕಾರ್ಯಕ್ರಮದಲ್ಲಿ ಕೆರಳುವಿಕೆ ಮತ್ತು ಸಮತೋಲನ ವಿಷಯ ಕುರಿತು ಮಾತನಾಡಿದ ಶ್ರೀಗಳು, ಮಾನವ ಬದುಕಿನಲ್ಲಿ ಸರ್ವವೂ ಸುವ್ಯವಸ್ಥಿತವಾಗಿರುವುದಿಲ್ಲ. ಸಂಸಾರದಲ್ಲಿ ಏರುಪೇರು ಸರ್ವೇಸಾಮಾನ್ಯ. ಏರುಪೇರುಗಳಿಲ್ಲದ ಜೀವನ ಅನುಭವ ನೀಡುವುದಿಲ್ಲ. ಸುಖ-ಸಂತೋಷದ ಜೊತೆ ದುಃಖ-ಕಷ್ಟ ಅನುಭವಿಸಬೇಕಾಗುತ್ತದೆ. ಜನನ ಹಲವು ವ್ಯತ್ಯಾಸಗಳಿಂದ ಕೂಡಿರುತ್ತದೆ. ಆದರೆ ಮರಣ ಎಲ್ಲರನ್ನು ಎಲ್ಲರನ್ನು ಸಮಾನವಾಗಿ ನೋಡುತ್ತದೆ. ಜನನ ಮುಂದಿನ ಪ್ರಗತಿಯ ಜೊತೆ ಏರುಪೇರುಗಳಿಗೆ ದೂಡುತ್ತದೆ. ಬದುಕು ಒಂದೇರೀತಿ ಇರುವುದಿಲ್ಲ. ಜೀವನದಲ್ಲಿ ಖುಷಿಪಡುವಂತೆ ಕೆರಳುವ ಸಂದರ್ಭವೂ ಉಂಟಾಗುತ್ತದೆ. ಅದು ಮತ್ತೆಮತ್ತೆ ಸಂಭವಿಸುತ್ತದೆ. ಮನುಷ್ಯ ಏಕೆ ವೈಯುಕ್ತಿಕವಾಗಿ ಕೆರಳುತ್ತಾನೆ. ಮಕ್ಕಳು ಮಾತ್ರವಲ್ಲ ವಯಸ್ಕರೂ ಕೆರಳುತ್ತಾರೆ.

ಧಾರ್ಮಿಕ ಕೆರಳುವಿಕೆ : ಅತ್ಯಂತ ಸೂಕ್ಷ್ಮವಾಗಿರುವುದು ಜಾತಿ ಮತ್ತು ಧರ್ಮ. ಜಾತಿಯನ್ನು ಜೇನುಗೂಡಿಗೆ ಹೋಲಿಸಲಾಗುತ್ತದೆ. ಸವಾಲುಗಳಿದ್ದಾಗ ಸಮಸ್ಯೆಗಳು ಅನಿವಾರ್ಯ. ಶರಣರು ಕನ್ನಡದಲ್ಲಿ ವಚನಗಳನ್ನು ರಚಿಸಿದರು. ಅವರು ಉಂಡುಟ್ಟು ಹೋಗಲು ಬರಲಿಲ್ಲ; ಪ್ರಯೋಗಗಳನ್ನು ಮಾಡಲು ಬಂದರು. ನಾವು ಮಾತೃಭಾಷೆಯಲ್ಲಿ ವಚನ ರಚನೆಗಿಳಿದಿದ್ದು ಕನ್ನಡಕ್ಕೆ ದೊಡ್ಡ ಆಧಾರವಾಯಿತು. ವಚನಕಾರರ ಕೊಡುಗೆಯಿಂದ ಕನ್ನಡ ಮತ್ತಷ್ಟು ಬೆಳೆಯಿತು.

ಆದರೆ ಮತೀಯ ವ್ಯವಸ್ಥೆಯಲ್ಲಿ ವಚನಗಳನ್ನು ಹಾಡಿ ಪೂಜೆ ಮಾಡುವಂತಹ, ಅಭಿಷೇಕ ಮಾಡುವ ಸಂದರ್ಭ ಇರಲಿಲ್ಲ. ಹಾವೇರಿ ಹೊಸಮಠದಲ್ಲಿ ವಚನಾಭಿಷೇಕ ಮಾಡಲು ಬಸವಭಕ್ತರು ಕೇಳಿದ್ದರಿಂದ ಅಂದಿನಿಂದ ವಚನಾಭಿಷೇಕ ಪ್ರಾರಂಭಿಸಲಾಯಿತು. ಹೊಸಮಠದ ಆವರಣದಲ್ಲಿರುವ ಮುರುಘೇಂದ್ರ ಶಿವಯೋಗಿಗಳ ಗದ್ದುಗೆಗೆ ವಚನಾಭಿಷೇಕ ಕೀರ್ತಿ ನಮಗೆ ಸಲ್ಲುತ್ತದೆ. ಅನೇಕ ಮಠ ವ್ಯವಸ್ಥೆಯಲ್ಲಿ ರುದ್ರಾಭಿಷೇಕ ನಡೆಯುತ್ತಿದೆ. 1990ರಲ್ಲಿ ಮುರುಘರಾಜೇಂದ್ರಮಠಕ್ಕೆ ಉತ್ತರಾಧಿಕಾರಿಯಾಗಿ ಬಂದ ನಂತರ ಕರ್ತೃಗದ್ದುಗೆಯಲ್ಲಿ ವಚನಾಭಿಷೇಕ ಪ್ರಾರಂಭಿಸಿದೆ. ಹಿರಿಯ ಗುರುಗಳ ಕೈಯಿಂದ ವಚನಾಭಿಷೇಕಕ್ಕೆ ಸಂಬಂಧಿಸಿದಂತೆ ಲಿಂಗಪೂಜಾ ವಚನಸಂಗ್ರಹ ಪುಸ್ತಕ ಬಿಡುಗಡೆ ಮಾಡಿದೆ. ಬಸವಾದಿ ಶರಣರು ಹೊಸ ಪ್ರಯೋಗ ಮಾಡಿದ ಹಾಗೆ ನಾನು ಸಹ ಹೊಸ ಪ್ರಯೋಗ ಮಾಡುತ್ತ ಬಂದಿರೋದೇನೆ. ಮಲ್ಲಿಕಾರ್ಜುನ ಜಗದ್ಗುರುಗಳು ಒಂದುದಿನ ವೇದಗೋಷ ನಿಲ್ಲಲಿ; ವಚನಘೋಷ ಮೊಳಗಲಿ ಎಂದು ಹೇಳಿದರು. ಮಹೇಶ್ವರನ ಜಾತ್ರೆಯಲ್ಲಿ ಪುರುಷಪ್ರಧಾನವಾದ ವ್ಯವಸ್ಥೆಯಲ್ಲಿ ಮಹಿಳೆಯರಿಗೂ ಪ್ರಸಾದ ವ್ಯವಸ್ಥೆ ಕೊಡಿಸುವಂತೆ ಮಾಡಲಾಗಿದೆ. ತಮಿಳುನಾಡಿನ ಕಂಗೊಳ್ಳಿ ಎನ್ನುವ ಹಳ್ಳಿಯಲ್ಲಿರುವ ಮಲ್ಲಿಕಾರ್ಜುನ ದೇವಸ್ಥಾನಕ್ಕೆ ಹೆಣ್ಣುಮಕ್ಕಳು ಹೋಗುವಂತಿರಲಿಲ್ಲ. ಆದರೆ ನಾವು 2 ಬಸ್ಸುಗಳಲ್ಲಿ ಮಹಿಳೆಯರನ್ನು ಕರೆದುಕೊಂಡು ಹೋಗಿ ದೇವಸ್ಥಾನ ಪ್ರವೇಶಿಸಲು ಹೋದಾಗ ಅಲ್ಲಿಯ ಜನ ನಮಗೆ ಬೆದರಿಕೆ ಹಾಕಿದರು. ಆದರೆ ಜಗ್ಗದೆ ಗೋಷ್ಠಿಯನ್ನು ಮಾಡಿ ಬಂದೆವು. ನಾವು ಕಲ್ಲಾಗಲಿಲ್ಲ, ಮಣ್ಣಾಗಲಿಲ್ಲ. ಇವು ಮಾನವ ಕಲ್ಪಿತ ಆಚರಣೆಗಳು.

ಸಾಮಾಜಿಕ ಕೆರಳುವಿಕೆ : ಅಸ್ಪೃಶ್ಯತಾ ನಿವಾರಣೆ, ಮೌಢ್ಯಗಳ ನಿವಾರಣೆಗೆ ಸಕಲ ಪ್ರಯತ್ನ ಮಾಡಿದೆವು. ಅದನ್ನು ನಿವಾರಿಸಿ ಸತ್ಸಂಪ್ರದಾಯಗಳನ್ನು ಜಾರಿಗೆ ತಂದೆವು. ಎಲ್ಲ ದಾರ್ಶನಿಕರು ವೈಯುಕ್ತಿಕವಾಗಿ ಕೆರಳುತ್ತಿದ್ದರು. ಸಾಮಾಜಿಕ ವ್ಯವಸ್ಥೆ ನೋಡಿ ಕೆರಳುತ್ತಿದ್ದರು. ನಿಷ್ಕರಾರಾದರೂ ಸಹ ಸಮಾಜ ಬದಲಾವಣೆಗಾಗಿ ಹೋರಾಡಿ ಪರಿವರ್ತನೆ ತಂದಿದ್ದಾರೆ. ಸಾಕ್ರೆಟಿಸ್ ಸಮಾಜದಲ್ಲಿರುವ ವ್ಯವಸ್ಥೆ ಸರಿಪಡಿಸಲು ಅನೇಕ ವೇಳೆ ಕೆರಳಿದ್ದರು. ಕೆರಳುವಿಕೆಯಲ್ಲಿ ಆಸಕ್ತಿ ಇರಬೇಕೆಂದರು.

